

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ *dviṣaṣṭitamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dviṣaṣṭitamah sargaḥ ॥

duḥkhitēna rājñā sāñjalibandhaṃ kausalyāyāḥ prasādanaṃ
kausalyayā tasya pādayōḥ praṇipatya kṣamāprārthanam

ēvaṃ tu kruddhayā rājā
rāmamātrā saśōkayā |
śrāvitaḥ paruṣaṃ vākyam
cintayāmāsa duḥkhitah || 2.62.1 ||

cintayitvā sa ca nṛpō
mōhavyākulitēndriyah |
atha dīrghēṇa kālēna
saṃjñāmāpa parantapaḥ || 2.62.2 ||

sa saṃjñāmupalabhyaiva
dīrghamuṣṇaṃ ca niḥśvasan |
kausalyāṃ pārśvatō dṛṣṭvā
tataścintāmupāgamat || 2.62.3 ||

tasya cintayamānasya
pratyabhāt karma duṣkṛtam |

yadanēna kṛtaṃ pūrva -
majñānācchabdavēdhinā || 2.62.4 ||

amanāstēna śōkēna
rāmaśōkēna ca prabhuḥ |
dvābhyāmapi mahārājaḥ
śōkābhyāmabhitapyatē || 2.62.5 ||

dahyamānastu śōkābhyāṃ
kausalyāmāha duḥkhitaḥ |
vēpamānō'ñjaliṃ kṛtvā
prasādārthamavāñmukhaḥ || 2.62.6 ||

prasādayē tvāṃ kausalyē
racitō'yaṃ mayāñjaliḥ |
vatsalā cānṛśaṃsā ca
tvāṃ hi nityaṃ parēṣvapi || 2.62.7 ||

bhartā tu khalu nārīṇāṃ
guṇavān nirguṇō'pi vā |
dharmaṃ vimṛśamānānāṃ
pratyakṣaṃ dēvi daivatam || 2.62.8 ||

sā tvāṃ dharmaparā nityaṃ
dṛṣṭalōkaparāvarā |
nārhasē vipriyaṃ vaktuṃ
duḥkhitāpi suduḥkhitam || 2.62.9 ||

tad vākyaṃ karuṇaṃ rājñahaḥ
śrutvā dīnasya bhāṣitam |

kausalyā vyaṣṛjad bāṣpaṃ
praṇālīva navōdakam || 2.62.10 ||

sā mūrdhni baddhvā rudatī
rājñāḥ padmamivāñjalim |
sambhramādabravīt trastā
tvaramāṇākṣaram vacaḥ || 2.62.11 ||

prasīda śirasā yācē
bhūmau nipatitāsmi tē |
yācitāsmi hatā dēva
kṣantavyāhaṃ nahi tvayā || 2.62.12 ||

naiṣā hi sā strī bhavati
ślāghanīyēna dhīmatā |
ubhayōrlōkayōrlōkē
patyā yā samprasādyatē || 2.62.13 ||

jānāmi dharmam dharmajña
tvāṃ jānē satyavādinam |
putraśōkārtayā tattu
mayā kimapi bhāṣitam || 2.62.14 ||

śōkō nāśayatē dhairyaṃ
śōkō nāśayatē śrutam |
śōkō nāśayatē sarvaṃ
nāsti śōkasamō ripuḥ || 2.62.15 ||

śakyamāpatitaḥ sōḍhuṃ
prahārō ripuhastataḥ |

sōḍhumāpatitaḥ śōkaḥ
 susūkṣmō'pi na śakyatē || 2.62.16 ||

vanavāsāya rāmasya
 pañcarātrō'tra gaṇyatē |
 yaḥ śōkahataharṣāyāḥ
 pañcavarṣōpamō mama || 2.62.17 ||

taṃ hi cintayamānāyāḥ
 śōkō'yaṃ hṛdi vardhatē |
 nadīnāmiva vēgēna
 samudrasalilaṃ mahat || 2.62.18 ||

ēvaṃ hi kathayantyāstu
 kausalyāyāḥ śubhaṃ vacaḥ |
 mandaraśmirabhūt sūryō
 rajanī cābhyavartata || 2.62.19 ||

atha prahlāditō vākyai -
 rdēvyā kausalyayā nṛpaḥ |
 śōkēna ca samākrāntō
 nidrāyā vaśamēyivān || 2.62.20 ||

|| ityārṣē śrīmadrāmāyaṇē vālmīkiyē ādikāvye
 ayōdhyākāṇḍē dviṣaṣṭitamaḥ sargaḥ ||